



IL-KUMMISSJONI
EWROPEA

Brussell, 28.6.2023
COM(2023) 365 final

RAPPORT TAL-KUMMISSJONI

**LILL-PARLAMENT EWROPEW, LILL-KUNSILL, LILL-BANK ĊENTRALI
EWROPEW U LILL-KUMITAT EKONOMIKU U SOĊJALI EWROPEW**

**dwar ir-revizjoni tad-Direttiva 2015/2366/UE tal-Parlament Ewropew u tal-Kunsill
dwar is-servizzi ta' pagament fis-suq intern**

**RAPPORT TAL-KUMMISSJONI LILL-PARLAMENT EWROPEW, LILL-KUNSILL
U LILL-KUMITAT EKONOMIKU U SOĊJALI EWROPEW**

**dwar ir-rieżami tad-Direttiva (UE) 2015/2366 tal-Parlament Ewropew u tal-Kunsill
dwar is-servizzi ta' pagament fis-suq intern**

1 Werrej

1. INTRODUZZJONI	3
2. L-APPLIKAZZJONI U L-IMPATTI TAL-PSD2 B'MOD ĠENERALI	3
3. ASPETTI SPECIFIĊI TAL-PSD2	4
3.1. Servizzi bankarji miftuħa	4
3.2. Kamp ta' applikazzjoni.....	6
3.3. Protezzjoni tal-konsumatur.....	8
3.4. Is-sigurtà u l-prevenzjoni tal-frodi.....	10
3.5. It-tneħħija tar-riskji u kwistjonijiet relatati mal-kompetizzjoni.....	12
3.6. Infurzar	12
3.7. Kwistjonijiet oħra	13
4. KONKLUŻJONIJIET	14

ABBREVJAZZJONIJIET

AIS	Servizz ta' informazzjoni dwar il-kontijiet
AISP	Fornitur ta' servizz ta' informazzjoni dwar il-kontijiet
API	Interfaċċa għall-ipprogrammar tal-applikazzjonijiet
ASPSP	Fornitur ta' servizzi ta' pagament li jġestixxi l-kont
ATM	Automated teller machine
DORA	Att dwar ir-reżiljenza operazzjonali diġitali
EBA	Awtorità Bankarja Ewropea
EDIW	Kartiera tal-identità diġitali Ewropea
ECB	Bank Ċentrali Ewropew
EEA	Żona Ekonomika Ewropea
EMD	Direttiva dwar il-flus elettronici
EMI	Istituzzjoni tal-flus elettronici
GDPR	Regolament Ġenerali dwar il-Protezzjoni tad-Data
IBAN	Numru internazzjonali tal-kont tal-bank
IP	Pagament istantanju
MIT	Tranzazzjoni mibdija min-negozjant
MOTO	Ordni bil-posta jew bit-telefown
NCA	Awtorità nazzjonali kompetenti
OB	Servizzi bankarji miftuħa
OF	Finanzi miftuħa
PI	Istituzzjoni ta' pagament
PISA	Skemi u arranġamenti ta' strumenti ta' pagament
POS	Punt tal-bejgħ
PSD2	It-tieni Direttiva dwar is-servizzi ta' ħlas
PSP	Fornitur ta' servizzi ta' pagament
PSU	Utent ta' servizzi ta' pagament
RPS	Strategija dwar il-pagamenti bl-imnut
RTS	Standard(s) tekniċi regolatorji
SCA	Awtentikazzjoni qawwija tal-konsumatur
SEPA	Żona unika ta' pagamenti bl-euro
SFD	Direttiva dwar il-Finalità tas-Saldu
TMM	Mekkaniżmu/mekkaniżmi ta' monitoraġġ tat-tranzazzjonijiet
TPP	Fornitur terz
TSP	Fornitur ta' servizz tekniku

1. INTRODUZZJONI

It-tieni Direttiva dwar is-servizzi ta' ħlas (PSD2¹) tipprovdi qafas għall-pagamenti kollha bl-imnut fl-UE, bl-euro u mhux bl-euro, domestiċi u transfruntieri. L-ewwel Direttiva dwar is-servizzi ta' ħlas (PSD1²), adottata fl-2007, stabbiliet qafas legali armonizzat għall-ħolqien ta' suq integrat tal-pagamenti tal-UE. Filwaqt li tibni fuq il-PSD1, il-PSD2 indirizzat l-ostakli għal tipi ġodda ta' servizzi ta' pagament u tejbet il-livell ta' protezzjoni u sigurtà tal-konsumatur. Il-klawżola ta' rieżami tal-PSD2 (l-Artikolu 108, ara l-Appendiċi 1) kienet titlob li l-Kummissjoni tirrapporta dwar l-applikazzjoni u l-impatt tal-PSD2 sat-13 ta' Jannar 2021, b'mod partikolari dwar l-imposti, l-ambitu, il-limiti u l-aċċess għal sistemi ta' pagament. Ir-rieżami ma setax isehh sa dik id-data minħabba t-traspożizzjoni tardiva tad-Direttiva minn xi Stati Membri u d-dewmien fl-applikazzjoni ta' xi wħud mir-regoli tagħha, bħal dwar l-Awtentikazzjoni Qawwija tal-Konsumatur (SCA, ara §3.4 ta' hawn taħt)³. Għalhekk, l-evalwazzjoni tal-PSD2 saret biss fl-2022⁴. Wara l-evalwazzjoni, u fid-dawl tal-Komunikazzjoni tagħha tal-2020 dwar Strategija dwar il-Pagamenti bl-Imnut (RPS) għall-UE⁵, il-Kummissjoni ddecidiet li tirrevedi l-PSD2. Dan ir-rapport ta' rieżami jakkumpanja ż-żewġ proposti legiżlattivi li jirrevedu l-PSD2⁶.

2. L-APPLIKAZZJONI U L-IMPATTI TAL-PSD2 B'MOD ĠENERALI

Dawn l-aħħar snin raw hafna bidliet fis-suq tas-servizzi ta' pagament. Il-pagamenti elettronici fl-UE żdiedu b'mod kostanti, u laħqu EUR 240 triljun f'valur fl-2021 (meta mqabbla ma' EUR 184,2 triljun fl-2017)⁷. Flimkien mal-użu dejjem akbar tal-kards, daħlu fis-suq fornituri ġodda bis-saħħa tat-teknoloġiji diġitali. Perezempju, il-fornituri ta' servizzi ta' pagament (PSPs) mhux bankarji bħall-istituzzjonijiet ta' pagament (PIs) u l-istituzzjonijiet tal-flus elettronici (EMIs) issa huma preżenti b'mod wiesa'. Is-servizzi bankarji miftuħa, inklużi s-servizzi ta' informazzjoni dwar il-kontijiet u s-servizzi ta' bidu ta' pagament, żdiedu b'mod sinifikanti matul dan il-perjodu (ara §3.1 ta' hawn taħt).

Ir-rapport ta' evalwazzjoni tal-PSD2 jikkonkludi li l-PSD2 kellha gradi differenti ta' suċċess biex tilhaq l-oġettivi tagħha. Qasam wiehed ta' impatt pożittiv ċar kien dak tal-prevenzjoni tal-frodi, permezz tal-introduzzjoni tal-SCA; għalkemm hija aktar diffiċli biex tigi implimentata milli antiċipat, l-SCA diġà kellha impatt sinifikanti fit-tnaqqis tal-frodi. Il-PSD2 kienet ukoll partikolarment effettiva fir-rigward tal-għan tagħha li żżid l-effiċjenza, it-trasparenza u l-għażla tal-istrumenti ta' pagament għall-utenti ta' servizzi ta' pagament. Madankollu, l-evalwazzjoni sabet li hemm limiti għall-effettività tal-PSD2 fil-kisba ta' kundizzjonijiet ekwi, b'mod partikolari l-iżbilanċ persistenti bejn il-PSPs bankarji u dawk mhux bankarji li jirriżulta min-nuqqas ta' aċċess dirett minn dawn tal-aħħar għal ċerti sistemi ta' pagament ewlenin. Minkejja l-ħolqien ta' mijiet ta' fornituri mhux bankarji ġodda li jaqdu lil miljuni ta' klijenti, kien hemm suċċess imħallat fl-adozzjoni tas-servizzi bankarji miftuħa (OB) fl-UE, bi kwistjonijiet relatati mal-prestazzjoni tal-interfaċċi għall-aċċess għad-*data*

¹ Id-Direttiva (UE) [2015/2366](#) tal-25 ta' Novembru 2015 dwar is-servizzi ta' pagament fis-suq intern.

² Id-Direttiva [2007/64/KE](#) tat-13 ta' Novembru 2007 dwar is-servizzi ta' ħlas fis-suq intern.

³ Il-biċċa l-kbira tar-regoli fil-PSD2 ilhom applikabli minn Jannar 2018, iżda dawk dwar l-SCA ilhom japplikaw biss minn Settembru 2019.

⁴ Ir-Rapport ta' Evalwazzjoni jista' jinstab fl-Anness 5 tal-Valutazzjoni tal-Impatt, SWD 2023/231 final. L-evalwazzjoni kienet parzjalment ibbażata fuq rapport minn kuntrattur, VVA/CEPS, li huwa disponibbli f' [dan il-link](#).

⁵ [COM/2020/592 final](#), tal-24 ta' Settembru 2020.

⁶ COM (2023) 366 final u COM(2023) 367 final.

⁷ BCE, Statistical Data Warehouse, [Payments Statistics Report](#), Lulju 2022.

għall-fornituri tas-servizzi OB. Filwaqt li l-forniment transfruntier ta' servizzi ta' pagament qed jiżdied, hafna sistemi ta' pagament (speċjalment sistemi ta' kards ta' debitu) għadhom fil-biċċa l-kbira nazzjonali. Għadha ma ħarġet l-ebda soluzzjoni ta' pagament kompletament pan-Ewropea ġdida. L-Inizjattiva Ewropea għall-Pagamenti (EPI)⁸ bhalissa qed tiżviluppa l-ewwel soluzzjoni ta' pagament pan-Ewropea tagħha. It-tnaqqis antiċipat fil-kostijiet għan-negozjanti minn mezz ġodda ta' pagament orħos, pereżempju abbażi ta' OB, għadu ma mmaterjalizzax kompletament. B'mod ġenerali, l-evalwazzjoni tikkonkludi li minkejja ċerti nuqqasijiet, il-qafas tal-PSD2 kurrenti ppermetta progress lejn l-oġettivi tiegħu.

Dawn il-kwistjonijiet u oħrajn huma ttrattati f'aktar dettall fit-taqsim 3 ta' hawn taht, li tinkludi l-kwistjonijiet enfasizzati fl-Artikolu 108 tal-PSD2 u tiġbor fil-qosor l-eżitu tar-rieżami tal-PSD2 b'mod aktar ġenerali.

3. ASPETTI SPEĊIFIĊI TAL-PSD2

3.1. Servizzi bankarji miftuħa

Servizzi bankarji miftuħa (OB) huwa t-terminu mogħti lill-proċess li bih il-fornituri ta' servizz ta' informazzjoni dwar il-kontijiet (AISPs) u l-fornituri ta' servizz ta' bidu ta' pagament (PISPs), magħrufa b'mod kollettiv bħala fornituri terzi (TPPs), jipprovdu jew jiffaċilitaw servizzi rregolati mill-PSD2 lill-utenti abbażi tal-aċċess – fuq talba tal-utent – tad-*data* tal-kontijiet tagħhom miżmuma mill-fornituri ta' servizzi ta' pagament li jġestixxu l-kont (ASPSPs). Għalkemm is-servizzi bankarji miftuħa kienu jeżistu fl-UE qabel il-PSD2, it-TPPs kienu joperaw f'ambjent fil-biċċa l-kbira mhux regolat. Il-PSD2 tat lill-OB qafas regolatorju stabbli, b'salvagwardji għall-utenti. Din imponiet obbligu fuq l-ASPSPs biex jiffaċilitaw l-aċċess tat-TPP għad-*data* dwar il-pagamenti mingħajr ebda obbligu kuntrattwali obligatorju, bl-oġettiv li jiġi stimulat l-iżvilupp ta' OB, filwaqt li tistabbilixxi miżuri biex jiġu pprovduti sigurtà u protezzjoni akbar lill-utenti.

Filwaqt li xejra ta' tkabbir fl-OB diġà setgħet tiġi osservata qabel il-PSD2, is-suq fis-servizzi tal-OB kompli jikber mill-2018. L-għadd ta' TPPs u utenti tas-servizzi tal-OB fl-UE qed jiżdied, u laħaq kważi 19-il miljun utent fl-2021⁹. Il-qafas legali llegali l-aċċess regolat tat-TPPs għall-kontijiet ta' pagament u s-sigurtà tal-utenti u tad-*data* tagħhom ġew żgurati. Madankollu, l-evalwazzjoni tal-PSD2 żvelat problemi rikorrenti fir-rigward tal-aċċess effettiv u effiċjenti mit-TPPs għad-*data* miżmuma mill-ASPSPs. It-TPPs għadhom jiffaċċjaw ostakli sostanzjali u ta' spiss jirrapportaw li l-interfaċċi li ġew iddisinjati biex jiffaċilitaw l-aċċess tagħhom għad-*data*¹⁰ jvarjaw fil-kwalità u fil-prestazzjoni. L-ASPSPs jirrapportaw kostijiet sinifikanti ta' implimentazzjoni għall-iżvilupp tal-APIs¹¹ u jiddispjaċihom li l-qafas legiżlattiv tal-PSD2 jzommhom milli jitolbu imposti mingħand it-TPP biex jiffaċilitaw l-aċċess għad-*data* tal-klijenti permezz tal-APIs. L-ASPSPs spiss jesprimu wkoll nuqqas ta' sodisfazzjon bil-livell baxx ta' użu tal-APIs tagħhom mit-TPPs u l-użu kontinwu minn xi TPPs tal-interfaċċa tal-klijenti tagħhom aktar milli tal-API.

F'dan l-isfond, l-għażla li saret mill-Kummissjoni wara r-rieżami tal-PSD2 hija li jsiru għadd ta' emendi mmirati għall-qafas tal-OB biex jittejjeb il-funzjonament tiegħu, iżda li jiġu evitati

⁸ Ara <https://www.epicompany.eu/>.

⁹ Ċifra mir-riċerka ta' Juniper, [imsemija minn Statista](#). Ma hemm l-ebda statistika uffiċjali dwar is-servizzi bankarji miftuħa fl-UE.

¹⁰ Normalment l-APIs, peress li l-maġġoranza l-kbira tal-ASPSPs għażlu API bħala interfaċċa għas-servizzi bankarji miftuħa.

¹¹ Skont rapport mill-kuntrattur tal-Kummissjoni VVA/CEPS, aktar minn EUR 2 biljun f'kostijiet ta' implimentazzjoni ta' darba.

bidliet radikali li jistgħu jiddistabilizzaw is-suq jew jiġġeneraw aktar kostijiet sinifikanti ta' implimentazzjoni. Minkejja l-eżistenza ta' standards differenti tal-API fl-UE¹², il-Kummissjoni tqis li jkun preferibbli li ma tiġix imposta interfaċċa ġdida tal-UE għall-aċċess tad-*data* kompletament standardizzata. Dan jippreżenta xi vantaġġi ovvjji f'termini ta' aċċess għad-*data* mit-TPPs. Madankollu, l-adattament għal standard ġdid ikun pjuttost għali għas-suq kollu kemm hu. L-istandards tal-API tal-PSD2 stabbiliti fl-UE, filwaqt li għadhom jippreżentaw xi differenzi, ikkonverġew sostanzjalment maż-żmien. U wieħed miż-żewġ standards prinċipali tal-API jsostni li jammonta għal 80 % tal-APIs Ewropej tas-servizzi bankarji miftuħa¹³. Barra minn hekk, għalkemm jeżistu differenzi (spiss ikkawżati minn varjazzjonijiet minn ASPSPs individwali tal-istandards prinċipali), l-“aggregaturi” tal-API jipprovdu punt ta' implimentazzjoni uniku, li jippermetti l-konnessjoni simultanja mit-TPPs ma' għadd kbir ta' APIs differenti. Għalhekk, il-Kummissjoni, fil-biċċa l-kbira appoġġata mis-suq, tqis li l-kostijiet tal-introduzzjoni ta' standard uniku ġdid tal-API fl-UE ġeneralment jisbqu l-benefiċċji.

Il-Kummissjoni lanqas ma tara l-merti li tbiddel ir-regola prestabbilita tal-PSD2 li tippermetti l-aċċess għad-*data* mit-TPPs mingħajr relazzjoni kuntrattwali obligatorja u għalhekk mingħajr kumpens finanzjarju għall-ASPSPs. L-introduzzjoni ta' bidla radikali bħal din fl-ekosistema tas-servizzi bankarji miftuħa tkun potenzjalment ta' tfixkil kbir, mingħajr l-ebda garanzija li l-prestazzjoni tal-interfaċċi tittejjeb malajr u b'mod sinifikanti. Madankollu, is-suq għandu jkun liberu li jikkonkludi ftehimiet, akkumpanjati minn reġim ta' kumpens, għal servizzi li jmorru lil hinn minn dawk regolati fil-PSD2 riveduta,¹⁴ iżda għandu dejjem ikun possibbli għal kwalunkwe TPP li jibbenefika mis-servizzi “bażi” tal-PSD2 mingħajr ftehim kuntrattwali minn qabel jew impost. Min-naħa l-oħra, fl-atti li jirrevedu l-PSD2 se jiġu stabbiliti rekwiżiti minimi ġodda għat-twettiq tal-interfaċċi dedikati, inkluż sett mhux eżawrjenti ta' ostakli projbiti ta' OB, biex jiġi żgurati li t-TPP ikollhom aċċess ottimali għad-*data* għall-benefiċċju sħiħ tal-klijenti tagħhom.

Bħalissa, bil-PSD2, l-ASPSPs jehtigilhom iżommu - hlief jekk jibbenefikaw minn eżenzjoni - żewġ interfaċċi tad-*data* tal-OB, interfaċċa prinċipali u “interfaċċa ta' riżerva”. Madankollu, dan ir-reġim pjuttost kumpless għandu jiġi ssimplifikat: jekk l-ASPSPs joffru interfaċċi dedikati konformi li jipprovdu lit-TPPs id-*data* li jehtieġu biex jaqdu lill-klijenti tagħhom, ma hemm l-ebda raġuni biex jitkompla dan ir-rekwiżit ta' żewġ interfaċċi. L-ASPSPs għandhom pjuttost ikunu meħtieġa biss li jzommu b'mod permanenti interfaċċa waħda “dedikata” tal-OB¹⁵. Iżda t-tneħħija tal-interfaċċa ta' riżerva permanenti, li hafna TPPs għadhom jużaw ta' spiss minħabba l-kwalità inferjuri ta' ċerti APIs, trid tkun akkumpanjata b'mod essenzjali minn titjib sostanzjali tal-livell tal-prestazzjoni tal-interfaċċi u minn reġim ta' infurzar robust. Dawn huma żewġ prerekwiżiti indispensabbli għas-simplifikazzjoni tas-sitwazzjoni kurrenti u għall-abbandun tar-rekwiżit li tinżamm interfaċċa “ta' riżerva” permanenti. Madankollu, anke jekk ta' kwalità għolja, l-APIs xi drabi jista' jkollhom ħsara u t-TPPs jehtigilhom, f'dawn iċ-ċirkostanzi, jiġu offriti mezz biex tiġi ppreżervata l-kontinwità tal-operat permezz ta' aċċess temporanju ta' kontinġenza għad-*data*. Fl-aħħar nett, biex tiżdied il-fiduċja tal-konsumaturi

¹² Essenzjalment hemm żewġ standards prinċipali tal-API tal-PSD2 fl-UE (l-istandard tal-“Grupp ta' Berlin” u l-istandard “STET”).

¹³ [STQARRIJA GĦALL-ISTAMPA - Il-Grupp ta' Berlin qed joffri appoġġ lil skemi ta' pagament Ewropej ġodda \(berlin-group.org\)](https://www.berlin-group.org/)

¹⁴ Bħal pereżempju l-Iskema ta' Aċċess għall-Kontijiet ta' Pagament tas-SEPA li bħalissa qiegħda tiġi diskussa mis-suq. [Aċċess għall-Kontijiet ta' Pagament tas-SEPA | Kunsill Ewropew tal-Pagamenti](#)

¹⁵ Hlief meta, minħabba raġunijiet ta' proporzjonalità, l-awtorità superviżorja tagħhom tagħtihom eżenzjoni milli jkollhom interfaċċa dedikata fid-dawl tal-mudell tan-negożju tagħhom.

fl-OB u jiġi ffaċilitat l-użu min-naħa ta' tagħhom tas-servizzi tal-OB u biex tittejjeb il-protezzjoni tal-konsumatur, il-banek u ASPSPs oħra se jkunu meħtieġa joffru lill-klijenti tagħhom li jagħmlu użu mis-servizzi tal-OB, għodda tal-IT (“dashboard”) li tippermettilhom jaraw mad-daqqa t'għajn x'drittijiet ta' aċċess għad-*data* taw u lil min u, jekk jixtiequ, li jikkancelaw l-aċċess tat-TPP għad-*data* tagħhom permezz ta' din l-għodda.

Flimkien maż-żewġ proposti li jirrevedu l-PSD2, il-Kummissjoni qed tipprezenta proposta leġislattiva dwar l-aċċess għad-*data* dwar l-informazzjoni finanzjarja (FIDA), li testendi l-obbligu li jiġi pprovdut aċċess għad-*data* finanzjarja lil hinn mid-*data* tal-kont ta' pagament (“Finanzi Miftuħa”). Il-Kummissjoni eżaminat il-possibbiltà li l-AISPs jiġu ttrasferiti mill-PSD għall-qafas futur tal-FIDA. Għalkemm trasferiment bħal dan fl-aħħar mill-aħħar jista' jagħmel sens, minħabba n-natura tan-negozju tal-AISPs, ikun hemm riskju sinifikanti ta' tfixkil u ta' interruzzjonijiet tad-drittijiet tal-aċċess għad-*data* mill-AISPs jekk tali trasferiment kellu jsir b'mod prematur, jiġifieri qabel l-eżistenza ta' “skema”, li se tkun prerekwizit għall-Finanzi Miftuħa¹⁶. Bħalissa ma hemm l-ebda skema bħal din fis-suq tal-OB, għalkemm bħalissa l-partecipanti fis-suq qed ifasslu waħda. Għalhekk, jitqies preferibbli mill-Kummissjoni li jkollha approċċ fi stadji u tipprevedi trasferiment bħal dan meta l-qafas tal-FIDA jkun kompletament operazzjonali u biss jekk u meta l-kundizzjonijiet għal trasferiment bla xkiel jitqiesu xierqa.

3.2. Kamp ta' applikazzjoni¹⁷

Ġew żviluppanti mezzi ġodda ta' pagament minn meta ġiet adottata l-PSD2, bħal pagamenti istantanji jew tokens tal-flus elettronici (EMTs, tip ta' kriptoassi¹⁸). Prodotti ġodda oħra huma l-portafolli elettronici (speċifikament “kartieri pass-through”) li jippermettu, permezz tat-tokenizzazzjoni, l-użu ta' strument ta' pagament permezz ta' apparat mobbli biex isiru pagamenti online jew mingħajr kuntatt. Inholqu wkoll servizzi ġodda li jiffaċilitaw il-forniment ta' servizzi ta' pagament mingħajr ma huma stess ikunu servizzi ta' pagament, bħal “buy-now-pay-later” jew “request-to-pay”.

Hafna fornituri ta' servizzi ġodda bħal dawn huma esklużi mill-kamp ta' applikazzjoni tal-PSD2 bħala “fornituri ta' servizzi tekniċi” (TSPs). Dawn jinkludu l-operaturi tas-sistema ta' pagament u l-fornituri ta' servizzi bħal proċessuri jew gateways tal-pagamenti li, għalkemm ma humiex PSPs infushom, jappoġġaw il-forniment ta' servizzi ta' pagament minn PSPs regolati. Xi wħud minn dawn it-TSPs, bil-PSD2, kisbu rwol sinifikanti hafna fil-katina tal-pagamenti u xi wħud minnhom, bħall-proċessuri tad-*data* dwar il-pagamenti l-kbar, saħansitra kisbu status kwazi sistemiku f'xi Stati Membri. Din is-sitwazzjoni tista' ovvjament tiġġenera riskji ġodda fix-xenarju tal-pagamenti tal-UE.

F'dan l-isfond, l-Att dwar ir-Reżiljenza Operazzjonali Diġitali (DORA) huwa rilevanti¹⁹. Il-PSPs skont it-tifsira tal-PSD2 huma inkluzi fil-kamp ta' applikazzjoni tad-DORA li d-dispożizzjonijiet tiegħu japplikaw direttament għalihom. Madankollu, l-operaturi tas-sistema ta' pagament, li bħalissa ma humiex soġġetti għal reġim ta' liċenzjar skont il-PSD2²⁰, jaqgħu

¹⁶ Ara l-proposta tal-Kummissjoni għal regolament dwar regoli armonizzati dwar l-aċċess ġust għad-*data* u l-użu tagħha (l-Att dwar id-*Data*), COM(2022) 68 final tat-23 ta' Frar 2022.

¹⁷ Din it-taqsimha twieġeb għall-Artikolu 58(2) tad-DORA; ara l-Appendiċi 2.

¹⁸ Dawn huma rregolati, flimkien ma' kriptoassi oħrajn li ma humiex adatti għall-użu bħala mezz ta' pagament, fir-Regolament (UE) 2023/1114 tal-31 ta' Mejju 2023 dwar is-swieq fil-kriptoassi (MiCA).

¹⁹ Ir-Regolament (UE) 2022/2554 tal-14 ta' Diċembru 2022 dwar ir-reżiljenza operazzjonali diġitali għas-settur finanzjarju.

²⁰ Madankollu, artikolu wieħed tal-PSD2, l-Artikolu 35, jimponi rekwiżiti fuq l-operaturi tas-sistema ta' pagament.

barra mill-kamp ta' applikazzjoni tad-DORA peress li d-DORA tapplika biss għal entitajiet finanzjarji li huma regolati u ssorveljati skont il-leġiżlazzjoni tal-UE. Id-DORA tat mandat lill-Kummissjoni, fil-kuntest tar-rieżami tal-PSD2, biex tikkunsidra l-inkluzjoni ta' "operaturi ta' sistemi ta' pagament u entitajiet involuti f'attivitajiet ta' pproċessar tal-pagamenti" fil-kamp ta' applikazzjoni tal-PSD2, li konsegwentement tippermetti l-inkluzjoni tagħhom fil-kamp ta' applikazzjoni tad-DORA²¹.

Il-Kummissjoni waslet għall-konklużjoni li tali inkluzjoni, f'dan l-istadju, tkun prematura. Ma hemm l-ebda fehma prevalenti dwar din il-kwistjoni fost il-partijiet ikkonċernati - kemm jekk privati kif ukoll jekk pubbliċi - ikkonsultati mill-Kummissjoni matul ir-rieżami tagħha tal-PSD2, u għadu ma gie osservat l-ebda detriment jew riskju ċar għall-konsumaturi jew għal atturi oħra tas-suq. Hafna mis-servizzi li bħalissa huma esklużi u l-fornituri tagħhom huma diġà - jew se jkunu dalwaqt - soġġetti għas-sorveljanza tal-Bank Ċentrali Ewropew/Eurosistema (abbazi tal-Artikolu 127§2 tat-Trattat). L-iskemi u l-hekk imsejha "arrangamenti" (bhall-kartieri diġitali) huma koperti mill-qafas ta' sorveljanza l-ġdid "PISA" tal-Eurosistema, li bħalissa qed jiġi introdott b'mod progressiv. Għalhekk ikun hemm riskju sinifikanti ta' duplikazzjoni jekk jiżdied saff ġdid ta' superviżjoni tal-UE mas-saff eżistenti tas-sorveljanza tal-BĊE/Eurosistema, mingħajr evidenza robusta tal-htieġa għalih. Barra minn hekk, il-logika prinċipali tal-PSD2 hija li jiġu rregolati s-servizzi pprovduti lill-utenti finali (konsumaturi, negozjanti) u mhux is-servizzi relatati mal-operat tal-infrastrutturi ta' pagament, lanqas servizzi li jappoġġaw l-eżekuzzjoni ta' servizzi ta' pagament mingħajr ma jkunu servizzi ta' pagament huma stess (pereżempju l-ipproċessar tad-*data* dwar il-pagamenti, l-operat ta' terminals ta' pagament, servizzi tal-cloud eċċ.) jew servizzi li jiffaċilitaw biss l-użu ta' strument ta' pagament, mingħajr ma jkun involut l-ebda servizz ta' pagament regolat. Il-leġiżlazzjoni tal-UE dwar is-servizzi finanzjarji għandha t-tendenza li tissepara kwistjonijiet relatati mal-konsumatur u r-regolamentazzjoni ta' kwistjonijiet tal-bejgħ bl-ingrossa u tal-infrastruttura f'biċċiet separati ta' leġiżlazzjoni²².

Madankollu, il-Kummissjoni hija konxja bis-shiħ tal-importanza dejjem akbar ta' dawn l-operaturi mhux taħt superviżjoni fil-forniment ta' servizzi ta' pagament, u tar-riskji potenzjali li l-attivitajiet tagħhom jistgħu potenzjalment jikkawżaw għas-sistemi ta' pagament u għall-istabbiltà finanzjarja. Għalhekk, fi żmien 3 snin mill-applikazzjoni tal-leġiżlazzjoni riveduta, il-Kummissjoni se ttwettaq rieżami bir-reqqa, ibbażat fuq evidenza u f'kooperazzjoni mill-qrib mal-BĊE/Eurosistema, li jivvaluta b'mod partikolari jekk huwiex meħtieġ reġim dedikat tal-UE għal-liċenzjar u s-superviżjoni għal xi wħud mill-entitajiet li s'issa kienu esklużi flimkien mar-reġim ta' sorveljanza eżistenti. Dan il-perjodu ta' żmien huwa meħtieġ sabiex tingabar biżżejjed evidenza tal-implimentazzjoni.

Fid-dawl ta' dawn il-kunsiderazzjonijiet, il-proposta ta' reviżjoni tal-PSD2 tagħmel biss kjarifiki essenzjali dwar ir-regoli rigward il-kamp ta' applikazzjoni tal-PSD2 fejn bħalissa hemm ambigwitajiet, iżda mingħajr ma tintroduċi bidliet sinifikanti fil-kamp ta' applikazzjoni eżistenti tal-PSD2.

L-aċċess għall-flus kontanti huwa prijorità tal-Kummissjoni. Il-proposta l-ġdida tikkontribwixxi għal dan il-għan billi tiffaċilita l-aċċess għall-flus kontanti. Bħalissa, skont il-PSD2, bejjieġh bl-imnut jista' jipprovdi flus kontanti lil klijent mingħajr liċenzja ta' PSP, iżda biss b'rabta ma' xiri ("cashback"). Sabiex tkompli żżid l-aċċess għall-flus kontanti, il-Kummissjoni tipproponi li tippermetti lill-bejjieġha bl-imnut joffru servizz ta' forniment ta'

²¹ L-Artikolu 58(2) tad-DORA. Ara l-Appendiċi 2.

²² Pereżempju, il-MiFID (id-Direttiva 2014/65/UE tal-15 ta' Mejju 2014 dwar is-swieq fl-istrumenti finanzjarji) u r-Regolament dwar Depożitorji Ċentrali tat-Titoli (ir-Regolament (UE) Nru 909/2014) fil-qasam tat-titoli.

flus anke fin-nuqqas ta' xiri minn klijent, mingħajr ma jkollhom jiksbu liċenzja ta' PSP jew li jkun agent ta' istituzzjoni ta' pagament. Dan huwa assoċjat ma' xi kundizzjonijiet, bħal limitu massimu ta' EUR 50²³ għal kull għid ta' flus u obbligu li tiġi żvelata kwalunkwe tariffa mitluba.

Id-distribuzzjoni tal-flus kontanti permezz tal-ATMs b'mod ġenerali tirrikjedi liċenzja ta' PSP, iżda hemm esklużjoni fil-PSD2 għal ċerti operatori tal-ATMs mhux bankarji, b'kundizzjonijiet speċifiċi²⁴. Din l-esklużjoni wriet li hija diffiċli biex tiġi applikata fil-prattika. Għalhekk qed jiġi propost li titneħħa l-esklużjoni, iżda li fil-kamp ta' applikazzjoni jiġu inklużi l-operaturi tal-ATMs li ma joffrux kontijiet ta' pagament b'reġim ta' registrazzjoni eħfef u b'livell xieraq ta' regolamentazzjoni (pereżempju, se tkun meħtieġa trasparenza dwar it-tariffi).

3.3. Protezzjoni tal-konsumatur

i. Regoli dwar l-imposti²⁵

Il-PSD2 tippermetti lill-benefiċjarji jimponu imposti fuq il-pagaturi sabiex imexxuhom lejn l-użu ta' strumenti ta' pagament speċifiċi (l-hekk imsejha "sovraimposti"). Madankollu, il-benefiċjarji ma jithallewx jitolbu imposti għall-użu ta' strumenti ta' pagament li għalihom it-tariffi tal-interkambju huma regolati skont ir-Regolament dwar it-tariffi tal-interkambju²⁶, jiġifieri għall-kards ta' debitu u ta' kreditu tal-konsumatur maħruġa skont skemi ta' kards b'erba' partijiet, u għal dawk is-servizzi ta' pagament li għalihom japplika r-Regolament dwar is-SEPA²⁷, jiġifieri trasferimenti ta' kreditu u debiti diretti bl-euro. L-Istati Membri bħalissa jistgħu jipprojbixxu jew jillimitaw is-sovraimposti b'mod aktar wiesa', għażla li nużat f'aktar minn nofs l-Istati Membri. Il-Kummissjoni tqis li ma hemm l-ebda ħtieġa li jiġu allinjati jew immodifikati aktar il-prattiki tal-imposti bejn l-Istati Membri, peress li l-projbizzjoni tas-sovraimposti diġà tapplika għal 95 % tal-pagamenti fl-UE. Din il-konklużjoni hija appoġġata mill-biċċa l-kbira tar-rispondenti għall-konsultazzjoni pubblika. Madankollu, il-projbizzjoni tas-sovraimposti fil-PSD2 bħalissa ma testendix għat-trasferimenti ta' kreditu u għad-debiti diretti denominati f'muniti tal-UE li ma humiex l-euro. Peress li ma hemm l-ebda raġuni ċara għal din ir-restrizzjoni, il-Kummissjoni qed tipproponi li testendi l-projbizzjoni tas-sovraimposti għat-trasferimenti ta' kreditu u d-debiti diretti kollha fil-muniti kollha.

ii. Regoli dwar it-tranzazzjonijiet ma' pajjiżi terzi²⁸

Il-PSD2 tapplika għal tranzazzjonijiet ta' pagament fl-UE u minn u lejn pajjiżi terzi fi kwalunkwe munita (inklużi muniti mhux tal-UE); madankollu, id-dispożizzjonijiet tagħha huma limitati għal dawk il-partijiet ta' tranzazzjoni li jitwettqu fl-UE. It-tariffi u t-trasparenza tat-tariffi għall-pagamenti intra-UE huma koperti mir-Regolament dwar il-pagamenti transfruntieri²⁹, iżda dak ir-Regolament ma jkoprix tranzazzjonijiet ta' rimessa u trasferimenti

²³ B'mod partikolari sabiex tiġi ppreżervata l-kompetizzjoni ġusta mal-ATMs u sabiex jiġi evitat li l-ħwienet jispicċaw malajr mingħajr flus kontanti.

²⁴ L-Artikolu 3(o) tal-PSD2.

²⁵ Din it-taqsimha twieġeb għall-Artikolu 108(a) tal-PSD2; ara l-Appendiċi 1.

²⁶ Ir-Regolament (UE) 2015/751 tad-29 ta' April 2015 dwar it-tariffi tal-interkambju għat-tranzazzjonijiet ta' pagament permezz ta' kard.

²⁷ Ir-Regolament (UE) 260/2012 tal-14 ta' Marzu 2012 li jistabbilixxi rekwiżiti tekniċi u tan-negozju għat-trasferimenti ta' kreditu u debiti diretti bl-euro.

²⁸ Din it-taqsimha twieġeb għall-Artikolu 108(b) tal-PSD2; ara l-Appendiċi 1. "Pajjiżi terzi" għandhom jinftiehem bħala pajjiżi barra miż-Żona Ekonomika Ewropea.

²⁹ Ir-Regolament (UE) 2021/1230, li fih obbligi ta' trasparenza għall-ammont totali stmat u l-imposti ta' konverżjoni tal-munita applikabbli.

ta' kreditu mill-UE lejn pajjiżi terzi. Meta tkun meħtieġa konverżjoni tal-munita, il-kostijiet relatati ma' dan spiss ikunu sehem importanti mill-kostijiet totali. Għat-tranzazzjonijiet mill-UE lejn pajjiżi terzi, mingħajr trasparenza sħiħa dwar il-kostijiet u t-tariffi, huwa diffiċli għall-konsumaturi li jqabblu l-imposti ta' fornituri differenti; konsegwentement, huma jistgħu jagħzlu fornitur li ma huwiex l-aktar adatt għall-ħtiġijiet tagħhom. Barra minn hekk, skont il-PSD2 kurrenti ma hemm l-ebda rekwiżit għall-PSPs li jagħtu lill-utent ta' servizz ta' pagament stima tal-ħin massimu ta' eżekuzzjoni għal tali tranzazzjonijiet.

Il-promozzjoni tal-kompetizzjoni u t-tnaqqis tat-tariffi għat-trasferimenti ta' kreditu u għar-rimessi internazzjonali huma wieħed mill-oġettivi tal-Pjan Direzzjonali tal-G20 dwar il-pagamenti transfruntieri³⁰. Għalhekk, għat-trasferimenti ta' kreditu u għar-rimessi ta' flus mill-UE lejn pajjiżi terzi, il-Kummissjoni qed tipproponi obbligu li tinforma lill-utent ta' servizz ta' pagament dwar l-imposti stmati għall-konverżjoni tal-munita, f'konformità mar-rekwiżiti kurrenti ta' informazzjoni għat-tranzazzjonijiet intra-UE, kif ukoll iż-żmien stmat biex il-fondi jaslu għand il-fornitur ta' servizz ta' pagament tal-benefiċjarju f'pajjiżi terzi. Madankollu, il-Kummissjoni ma tipproponix li tistabbilixxi żmien massimu għall-eżekuzzjoni tat-trasferimenti ta' kreditu u t-trasferimenti ta' fondi mill-UE lejn pajjiżi terzi, peress li dan jiddependi parzjalment minn banek barra mill-UE li ma humiex soġġetti għar-regoli tal-UE.

iii. Limiti relatati mal-esklużjoni tan-networks tal-komunikazzjonijiet elettronici³¹

Il-PSD2 teskludi mill-kamp ta' applikazzjoni tagħha t-tranzazzjonijiet ta' pagament imwettqa minn fornitur ta' network ta' komunikazzjoni elettronika li jitwettqu minn apparat elettroniku jew permezz tiegħu, jew għax-xiri ta' kontenut diġitali jew ta' servizzi bbażati fuq il-vuċi (eż. ringtones, mużika u servizzi primjum tal-SMS), fejn it-tranzazzjoni tiġi imposta fuq il-kont tal-abbonat. Din l-esklużjoni hija limitata għal EUR 50 għal kull tranzazzjoni u EUR 300 fix-xahar. Fir-rieżami tagħha tal-PSD2, il-Kummissjoni ma identifikat l-ebda kwistjoni relatata mal-livelli kurrenti tad-diversi limiti stabbiliti fil-PSD2. Fid-dawl tal-evidenza li rċeviet fir-rieżami tagħha, il-Kummissjoni ma hijiex qed tipproponi bidliet fil-limiti iżda se tkompli timmonitorja l-adeqwatezza tagħhom.

iv. Regoli dwar l-imblukkar tal-fondi³²

Meta kard tal-ħlas tintuża għall-ħlas ta' ammont incert (pereżempju f'pompa tal-petrol, f'lukanda jew għall-kiri ta' karozza), il-fondi normalment jiġu mblukkati fuq il-kard mill-PSP tal-pagatur wara li jkun ingħata l-kunsens mill-pagatur. L-utent ma jkunx jista' jonfoq il-fondi mblukkati sakemm ma dawn jiġu rilaxxati, u dan jista' jikkawża diffikultajiet finanzjarji. L-evidenza turi li l-fondi mblukkati jistgħu jkunu sproporzjonati jew għoljin b'mod mhux raġonevoli meta mqabbla mal-ammont finali, meta jkun magħruf. Il-kwistjoni tal-ammonti eċċessivi mblukkati ma tistax tiġi solvuta bl-introduzzjoni ta' limiti massimi, peress li sitwazzjonijiet differenti jistgħu jirrikjedu ammonti mblukkati differenti ħafna (xiri ta' fjuwil, kiri ta' karozza, soġġorn f'lukanda, eċċ.). Dan ġie rifless mill-maġġoranza tal-partijiet ikkonċernati fil-konsultazzjoni pubblika³³. Kwistjoni relatata oħra tikkonċerna varjazzjonijiet fiż-żmien tar-rilaxx ta' fondi mblukkati mhux użati, fejn, skont ir-rispons li wasal, jistgħu jgħaddu sa diversi ġimgħat biex jiġu rilaxxati jew saħansitra jirrikjedu talba esplicita mingħand il-pagatur. F'dan l-isfond, il-Kummissjoni qed tipproponi bidliet biex thaffef il-ħlas ta' fondi mblukkati mhux użati u biex tirrikjedi li l-ammont imblukkat ikun proporzjonat mal-ammont finali mistenni, minflok ma tipproponi l-introduzzjoni ta' ammonti massimi assoluti.

³⁰ <https://www.fsb.org/wp-content/uploads/P131021-1.pdf>.

³¹ Din it-taqsimha twieġeb għall-Artikolu 108(d) tal-PSD2; ara l-Appendiċi 1.

³² Din it-taqsimha twieġeb għall-Artikolu 108(f) tal-PSD2; ara l-Appendiċi 1.

³³ It-tweġibiet għall-konsultazzjoni pubblika huma disponibbli fuq [din il-link](#).

3.4. Is-sigurtà u l-prevenzjoni tal-frodi

Fil-qasam tal-frodi, l-innovazzjoni ewlenija tal-PSD2 kienet l-introduzzjoni tal-SCA. Dan jinvolve żewġ fatturi ta' awtentikazzjoni bbażati fuq l-għarfien (eż. password), il-pussess (bħal kard) jew l-inerenza (bħal marka tas-swaba'). Il-PSD2 tirrikjedi li l-PSPs japplikaw l-SCA meta l-pagatur jaċċessa kont ta' pagament online, jibda tranzazzjoni ta' pagament elettronika jew iwettaq kwalunkwe azzjoni permezz ta' mezz remot li jista' jimplika riskju ta' frodi ta' pagament jew abbużi oħra. L-evalwazzjoni mwettqa mill-Kummissjoni turi li l-SCA diġà kellha suċċess kbir biex tnaqqas il-frodi. Pereżempju, fir-rigward ta' pagamenti bil-kard mill-bogħod, it-tranzazzjonijiet awtentikati bl-SCA għandhom livell ta' frodi ta' bejn 70 u 80 % aktar baxx minn dawk li ma humiex³⁴. Madankollu, l-introduzzjoni progressiva tal-SCA mis-suq kienet ta' sfida, u kkawżat dewmien kbir għall-introduzzjoni sħiħa tagħha. Il-partecipanti fis-suq jishqu regolarment fuq il-kostijiet imġarrba mill-introduzzjoni tal-SCA³⁵ u ħafna jippreferu approċċ aktar iebażat fuq l-iskop sabiex titnaqqas il-frizzjoni relatata mal-SCA fi tranzazzjonijiet elettroniċi. Il-Kummissjoni tirrikonoxxi li l-introduzzjoni tal-SCA setgħet kienet aktar faċli u ċertament setgħet tiġi antiċipata aħjar mis-suq, li fil-biċċa l-kbira sstottovaluta l-kumplessità u l-impatt ta' din il-migrazzjoni. Madankollu, il-Kummissjoni ma għandhiex l-intenzjoni li tbiddel l-approċċ tagħha dwar l-SCA, minħabba r-riżultati pożittivi ħafna li diġà kellha fuq il-livelli ta' frodi u l-fatt li, sa issa u wara l-introduzzjoni progressiva tagħha, l-SCA saret familjari mal-biċċa l-kbira tal-utenti tagħha.

L-introduzzjoni tal-SCA pprezentat xi sfidi konkreti għal ħafna konsumaturi tal-UE, u affettwat il-possibbiltà tagħhom li jwettqu pagamenti elettroniċi. Il-Kummissjoni temmen li kulhadd għandu jkun kapaċi jwettaq l-SCA, irrispettivament mis-saħħa, l-età jew il-kundizzjoni tiegħu. Għalhekk, il-PSPs jehtigilhom ikollhom stabbiliti mezzi biex iwettqu l-SCA li taħseb għall-klijenti kollha tagħhom u mhux biss għal dawk li, pereżempju, ikollhom smartphone jew ikunu familjari mat-teknoloġija. Il-Kummissjoni se tirrikjedi lill-PSPs jiffaċilitaw l-użu tal-SCA minn, pereżempju, persuni b'diżabilità, persuni anzjani, u oħrajn li qed jesperjenzaw diffikultajiet bl-użu tal-SCA, f'konformità mal-Att Ewropew dwar l-Aċċessibbiltà³⁶.

Minkejja s-suċċess tagħha, l-SCA ma tindirizzax it-tipi kollha ta' frodi. Quddiem il-ħolqien ta' tipi ġodda ta' frodi, b'mod partikolari frodi relatata mas-“social engineering”, li biha l-frodaturi jimmanipulaw lill-vittmi tagħhom biex jiżvelaw il-kredenzjali tagħhom jew jibagħtu fondi lil benefiċjarju illeġittimu, li għalih l-SCA f'it li xejn ikollha effett, il-Kummissjoni tipproponi miżuri ġodda kemm fir-rigward tal-prevenzjoni tal-frodi kif ukoll tar-rimedju³⁷. Dawn jinkludu titjib fl-applikazzjoni tal-SCA (eż. kjarifiki ta' meta tranzazzjoni tikkwalifika bħala tranzazzjoni mibdiya min-negozjant jew ordni bil-posta jew bit-telefown), il-ħolqien ta' bażi ġuridika għall-PSPs biex jaqsmu informazzjoni relatata mal-frodi b'rispett sħiħ tal-GDPR, kif mitlub b'mod universali mis-suq, obbligu mill-PSPs li jwettqu azzjonijiet edukattivi biex iżidu s-sensibilizzazzjoni tal-klijenti dwar il-frodi tal-pagamenti u estensjoni għat-trasferimenti ta' kreditu kollha - mhux biss pagamenti istantanji - tas-servizzi ta' verifika

³⁴ L-Awtorità Bankarja Ewropea, Dokument ta' diskussjoni dwar l-osservazzjonijiet preliminari tal-EBA dwar *data* magħżula dwar il-frodi fil-pagamenti skont il-PSD2, kif irrapportat mill-industrija, EBA/DP/2022/01, 17 ta' Jannar 2022.

³⁵ Skont rapport mill-kuntrattur VVA/CEPS, aktar minn EUR 5 biljun f'kostijiet ta' implimentazzjoni ta' darba, iżda paċuti bi tnaqqis annwali fil-frodi ta' kważi EUR 1 biljun fis-sena.

³⁶ Id-Direttiva 2019/882 tas-17 ta' April 2019 dwar ir-rekwiżiti ta' aċċessibbiltà għall-prodotti u għas-servizzi.

³⁷ Is-servizzi tal-Kummissjoni stmaw il-valur tal-frodi relatat mas-social engineering għal EUR 323 miljun fis-sena, abbażi tad-*data* tal-EBA. Ara l-valutazzjoni tal-impatt li takkumpanja l-proposta tal-Kummissjoni dwar il-pagamenti istantanji, SWD(2022)546 final.

tal-IBAN/isem, li diġà wrew l-effiċjenza tagħhom kontra l-frodi u l-iżbalji f'dawk is-swieq fejn ġew introdotti³⁸.

Il-PSD2 introduċiet dritt ta' rifiżjoni għall-konsumaturi iżda biss fir-rigward ta' trasferimenti ta' kreditu mhux awtorizzati, jiġifieri dawk fejn il-pagatur ma jkunx ta l-kunsens tiegħu għall-eżekuzzjoni tat-tranzazzjoni ta' pagament. Madankollu, dan ma jkoprix it-tipi ta' frodi li hargu sa mill-adozzjoni tagħha u li saru dejjem aktar mifruxa, bħall-frodi relatat mas-social engineering imsemmi hawn fuq. Filwaqt li l-applikazzjoni tal-SCA introdotta mill-PSD2 diġà wasslet għal tnaqqis sinifikanti fil-livell ta' frodi relatata ma' tranzazzjonijiet ta' pagament mhux awtorizzati, hija fil-biċċa l-kbira ineffiċjenti fil-prevenzjoni ta' dawn it-tipi ġodda ta' frodi. Il-Kummissjoni tqis li, bis-social engineering, id-differenza bejn tranzazzjonijiet awtorizzati u mhux awtorizzati qed issir aktar mhux ċara u kumplessa biex tiġi applikata fil-prattika, filwaqt li twassal ukoll għal mistoqsijiet legali dwar jekk tranzazzjoni tistax titqies awtorizzata sempliċiment minħabba li twettqet l-SCA.

Il-Kummissjoni temmen li kwalunkwe bidla fil-qafas tar-responsabbiltà tal-PSD2 għandha tikkontribwixxi għat-tnaqqis tal-frodi iżda mingħajr ma tohloq periklu morali ġdid, li dritt ġenerali ta' rifiżjoni jista' johloq, jew sempliċiment talloka mill-ġdid il-konsegwenzi finanzjarji tal-frodi. Għalhekk tipproponi li jiġu introdotti drittijiet ta' rifiżjoni addizzjonali għall-konsumaturi lil hinn minn tranzazzjonijiet mhux awtorizzati, iżda biss għal xi sitwazzjonijiet speċifiċi - u soġġetti għal xi kundizzjonijiet. Il-logika segwita mill-Kummissjoni hija li meta, minħabba l-azzjonijiet jew in-nuqqas ta' azzjonijiet tagħha, jingħata lok għar-responsabbiltà tal-fornitur ta' servizz ta' pagament, id-dritt ta' rifiżjoni jista' jkun ġustifikat. Waħda minn dawn is-sitwazzjonijiet hija fejn il-konsumatur sofra danni kkawżati minn nuqqas tas-servizz ta' verifika tal-IBAN/isem. Sitwazzjoni oħra li fiha d-dritt ta' rifiżjoni jkun ġustifikat hija meta konsumatur ikun vittma ta' frodi fejn il-frodatur jagħmilha ta' impjegat tal-bank tal-konsumatur, pereżempju bl-użu tan-numru tat-telefown jew tal-indirizz tal-posta elettronika tal-bank ("frodi ta' impustura", jew "spoofing"). F'dan il-każ tal-aħħar, il-PSP, wara li jkollu l-kredenzjali u l-persunal tiegħu użurpati b'mod frawdolenti, jista' jitqies ukoll bħala vittma, bħall-konsumatur. Madankollu, għadd dejjem akbar ta' banek tal-Istati Membri, imħassba tassew mill-impatt ta' tali frodi fuq ir-reputazzjoni tagħhom u fuq il-fiduċja tal-konsumaturi fis-sistema bankarja, qed jagħzlu dejjem aktar li jirrimborżaw tali tranzazzjonijiet frawdolenti ta' "spoofing". Xi deċiżjonijiet tal-qorti nazzjonali jidhru li jsegwu l-istess xejra. Madankollu, huwa indispensabbli li jkun hemm xi eċċezzjonijiet u salvagwardji għal tali drittijiet ta' rifiżjoni, b'mod partikolari fejn ikun hemm negliġenza serja mill-konsumatur jew fejn il-konsumatur ikun parti mill-iscam.

Il-Kummissjoni tagħti importanza kbira lill-kwistjoni tal-frodi. Hija se tissorvelja mill-qrib l-evoluzzjoni tal-frodi tal-pagamenti, f'kooperazzjoni mal-organizzazzjonijiet tal-konsumatur, u se tkun lesta, jekk ikun meħtieġ, li tipproponi aġġustamenti għall-qafas legali, inkluż dwar it-twessigh ulterjuri tat-trasferiment tar-responsabbiltà. Il-Kummissjoni tistenna li kull attur fil-katina tal-pagamenti, privat jew pubbliku, regolat jew le, jagħmel il-parti sħiħa tiegħu fil-prevenzjoni tal-frodi. In-negozjanti, l-iskemi ta' pagament, il-fornituri tas-servizzi tekniċi, l-operaturi tan-network mobbli, il-pjattaformi tal-internet u oħrajn għandhom jagħmlu bis-sħiħ il-parti tagħhom fl-isforz kollettiv flimkien mal-PSPs regolati, u f'xi sitwazzjonijiet jista' wkoll jingħata lok għar-responsabbiltà tagħhom.

³⁸ Tali servizzi, li jeżistu fil-livell domestiku f'ċerti Stati Membri, iwissu lil pagatur qabel ma jiġi ffinalizzat pagament bi kwalunkwe diskrepanza bejn in-numru tal-kont (IBAN) u l-isem tal-benefiċjarju. Diġà qed jiġi propost obbligu fuq il-PSPs li joffru sistema bħal din (iżda biss għal trasferimenti ta' kreditu istantanji fl-euro) mill-proposta leġiżlattiva tal-Kummissjoni dwar pagamenti istantanji (COM(2022) 546 final tas-26 ta' Ottubru 2022).

3.5. It-tneħħija tar-riskji u kwistjonijiet relatati mal-kompetizzjoni³⁹

Il-PSPs mhux bankarji kibru fin-numru u fl-importanza sa mid-dhul fis-seħħ tal-PSD2. Għalkemm jistgħu joffru servizzi ta' kont ta' pagament, għall-kuntrarju tal-banek huma ma jistgħux isellfu u jeħtiġilhom jissalvagwardjaw il-fondi tal-klijenti ma' bank kummerċjali sabiex jiksbu liċenzja. Għalhekk, il-PIs u l-EMIs jeħtieġ li jkollhom kont ma' bank kummerċjali. Barra minn hekk, l-offerta ta' servizzi ta' pagament tirrikjedi aċċess għal infrastrutturi ta' pagament ewlenin li jipproċessaw u jhallsu l-pagamenti.

Il-problemi ta' "tneħħija tar-riskji" mill-banek kummerċjali ltaqgħu magħhom il-PIs u l-EMIs, kif muri mill-EBA fl-Opinjoni tagħha ta' Jannar 2022⁴⁰. Fir-rigward tal-aċċess għall-kontijiet tal-bank kummerċjali, għalkemm il-banek huma meħtieġa mill-PSD2 li jispjegaw u jiġġustifikaw kwalunkwe rifjut li jagħtu aċċess għall-kont lil PI jew EMI, dawn spiss jagħtu spjegazzjonijiet *pro forma* superfiċjali biex jagħmlu dan, jew inkella jagħtu aċċess iżda sussegwentement jirrevokawh, u l-PSD2 ma tobbligahomx jispjegaw ir-raġuni għal dan. Dan jista' jikkawża tfixkil kbir fl-attività tal-PIs u tal-EMIs.

Barra minn hekk, id-Direttiva dwar il-Finalità tas-Saldu (SFD⁴¹), kif inhi, tipprevjeni l-aċċess minn PSPs mhux bankarji għal infrastrutturi ta' pagament li ġew iddeżinjati mill-Istati Membri skont dik id-Direttiva, billi ma ssemmihomx bhala parteċipanti possibbli. Dan iġieghel lill-PIs u lill-EMIs jibbażaw saħansitra aktar fuq il-banek kummerċjali, mhux biss għas-salvagwardja tal-fondi tal-klijenti iżda wkoll għall-eżekuzzjoni tal-pagamenti, bl-istabiliment ta' dipendenza strutturali tal-PSPs mhux bankarji fuq il-banek u kundizzjonijiet mhux ekwivalenti ta' kompetizzjoni ddenunzjati minn bosta parteċipanti fis-suq.

Għalhekk, il-proposta tal-Kummissjoni li tirrevedi l-PSD2 fiha miżuri biex jiġu rrimedjati dawn in-nuqqasijiet u biex il-kundizzjonijiet ta' kompetizzjoni jsiru aktar ekwi. Ir-rekwiżiti fuq il-banek fir-rigward tas-servizzi tal-kontijiet bankarji lill-PSPs mhux bankarji se jkunu konsiderevolment imsaħħa, b'rekwiżit aktar b'saħħtu biex jiġi spjegat ir-rifjut, li jkopri wkoll, għall-kuntrarju tal-PSD2, l-irtirar tas-servizz. Il-banek ċentrali se jithallew ukoll jipprovdu servizzi ta' kont lil PSPs mhux bankarji, skont id-diskrezzjoni tagħhom. Il-Kummissjoni qed tipproponi wkoll li temenda l-SFD biex tinkludi l-PIs⁴² bhala parteċipanti possibbli f'sistemi ta' pagament iddeżinjati. Ir-regoli ta' pagament riveduti se jinkludu regoli msaħħa dwar l-ammissjoni tal-PIs bhala parteċipanti fis-sistemi ta' pagament, b'valutazzjoni tar-riskju xierqa.

3.6. Infurzar

Huwa essenzjali infurzar adegwat biex jiġu żgurati l-applikazzjoni u l-implimentazzjoni armonizzati tar-regoli tal-PSD2. Il-prinċipju ta' armonizzazzjoni sħiħa jirrikjedi li l-Istati Membri ma jzommux jew ma jintroduċux dispożizzjonijiet għajr dawk stabbiliti fil-PSD2. Madankollu, ir-regoli tal-PSD2 huma interpretati u implimentati b'mod differenti mid-diversi partijiet ikkonċernati fis-suq tal-pagamenti, minkejja l-fatt li hemm gwida interpretattiva mhux vinkolanti disponibbli, fost l-oħrajn, fil-qafas tal-ghodda għall-Mistoqsijiet u t-Tweġibiet, fl-Opinjoni u fil-linji gwida tal-EBA⁴³. Is-superviżjoni tal-PIs titwettagħ skont

³⁹ Din it-taqsimha twieġeb għall-Artikolu 108(c) tal-PSD2; ara l-Appendiċi 1.

⁴⁰ [EBA Opinion and annexed report on de-risking.pdf \(europa.eu\)](#)

⁴¹ Id-Direttiva 98/26/KE tad-19 ta' Mejju 1998 dwar finalità ta' settlement fis-sistemi ta' settlement ta' pagamenti u titoli, kif emendata.

⁴² Mhux l-EMI billi l-istatus ta' istituzzjoni tal-flus elettronici se jiġi kkombinat ma' dak ta' istituzzjoni ta' pagament fil-qafas futur; ara §3.7(ii) hawn taħt.

⁴³ [Single Rulebook Q&A | L-Awtorità Bankarja Ewropea \(europa.eu\)](#)

linji nazzjonali bl-awtoritajiet nazzjonali kompetenti responsabbli fil-ġurisdizzjoni tagħhom. Jeżistu kundizzjonijiet mhux ekwivalenti ta' kompetizzjoni b'potenzjal ta' arbitraġġ regolatorju fejn il-PSPs jistabbilixxu ruħhom fi Stat Membru li japplika r-regoli tal-PSD2 b'mod li jkun ta' vantaġġ għalihom u minn hemm iwettqu servizzi transfruntieri lil Stati Membri oħra b'interpretazzjonijiet aktar stretti.

F'dan l-isfond, huwa xieraq li jissahħu s-setgħat ta' infurzar tal-awtoritajiet nazzjonali kompetenti, b'mod partikolari fil-qasam tal-penali, u li tiġi żgurata l-applikazzjoni uniformi tar-regoli tal-UE dwar il-pagamenti billi l-parti l-kbira tar-regoli fil-PSD2 jiġu ttrasformati f'Regolament applikabbli b'mod dirett.

3.7. Kwistjonijiet oħra

i. Istituzzjonijiet ta' pagament iżgħar⁴⁴

Il-PSD2 tippermetti lill-Istati Membri jagħmlu l-PIs iżgħar soġġetti għal rekwiżiti superviżorji eħfef, dment li jiġu rispettati ċerti limiti rigward tranżazzjonijiet ta' pagament eżegwiti⁴⁵. Ma giet identifikata l-ebda kwistjoni sostanzjali relatata mal-livell kurrenti tal-limiti, u għalhekk ma hemm l-ebda raġuni konvinċenti biex il-Kummissjoni tipproponi bidliet fil-limiti; madankollu, il-Kummissjoni tipproponi li jiġu aġġornati l-limiti għall-inflazzjoni u li dan isir perjodikament fil-futur, bl-użu ta' leġiżlazzjoni delegata.

ii. *Simplifikazzjoni: is-simplifikazzjoni mas-servizzi tal-flus elettronici*

It-tieni Direttiva dwar il-Flus Elettronici (EMD2⁴⁶) fiha regoli dwar l-awtorizzazzjoni u s-superviżjoni tal-istituzzjonijiet tal-flus elettronici (EMIs). Il-PSD2 fiha regoli dwar l-awtorizzazzjoni u s-superviżjoni tal-PIs u tistabbilixxi drittijiet u obbligi u rekwiżiti ta' trasparenza fir-relazzjoni bejn il-fornituri kollha ta' servizzi ta' pagament (inklużi l-EMIs) u l-utenti ta' servizzi ta' pagament. Peress li t-tranżazzjonijiet ta' pagament li jużaw il-flus elettronici diġà huma rregolati fil-biċċa l-kbira mill-PSD2, il-qafas legali applikabbli għall-EMIs u l-PIs diġà huwa raġonevolment konsistenti. Madankollu, ir-rekwiżiti tal-liċenzjar, b'mod partikolari l-kapital inizjali u l-kapital kontinwu, u xi kuncetti ewlenin li jirregolaw in-negozju tal-flus elettronici, bħall-ħruġ ta' flus elettronici, id-distribuzzjoni tal-flus elettronici u l-kapaċità ta' fidi, huma pjuttost distinti meta mqabbla mas-servizzi pprovduti mill-istituzzjonijiet ta' pagament. L-awtoritajiet superviżorji esperjenzaw diffikultajiet prattici biex jiddelinjaw b'mod ċar iż-żewġ reġimi u biex jiddistingwu prodotti/servizzi tal-flus elettronici minn servizzi ta' pagament offruti mill-PIs. Dan wassal għal tħassib dwar l-arbitraġġ regolatorju u kundizzjonijiet mhux ekwivalenti ta' kompetizzjoni, kif ukoll għal kwistjonijiet b'ċirkomvenzjoni possibbli tar-rekwiżiti tal-EMD2 fejn xi istituzzjonijiet li joħorġu flus elettronici, filwaqt li jieħdu vantaġġ mis-similarità bejn is-servizzi ta' pagament u s-servizzi tal-flus elettronici, japplikaw għall-awtorizzazzjoni biss bħala istituzzjoni ta' pagament.

L-esperjenza miksuba issa hija biżżejjed biex jiġi konkluż li l-fużjoni taż-żewġ reġimi⁴⁷ hija xierqa, biex jingħaqdu flimkien f'biċċa leġiżlazzjoni waħda u jiġu armonizzati sa fejn ikun possibbli, filwaqt li xorta jibqa' lok għall-ispeċifikitajiet fejn ikun ġustifikat. Dan se jindirizza t-tħassib u l-isfidi fir-rigward tad-delineazzjoni taż-żewġ oqfsa legali, b'mod partikolari fl-istadju tal-liċenzjar. Barra minn hekk, dan se jiżgura livell oghla ta' armonizzazzjoni,

⁴⁴ Din it-taqsimha twieġeb għall-Artikolu 108(e) tal-PSD2; ara l-Appendiċi 1.

⁴⁵ L-Artikolu 108(e) flimkien mal-Artikolu 32 tal-PSD2.

⁴⁶ Id-Direttiva 2009/110/KE tas-16 ta' Settembru 2009 dwar il-bidu, l-eżerċizzju u s-superviżjoni prudenzjali tan-negozju tal-istituzzjonijiet tal-flus elettronici, kif emendata.

⁴⁷ Ara r-[rapport tal-Kummissjoni dwar l-implimentazzjoni u l-impatt tad-Direttiva 2009/110/KE](#), b'mod partikolari dwar l-applikazzjoni ta' rekwiżiti prudenzjali għall-Istituzzjonijiet tal-Flus Elettronici.

simplifikazzjoni u applikazzjoni konsistenti tar-rekwiżiti legali għall-PIs u l-EMIs, filwaqt li jipprevjeni l-arbitraġġ regolatorju, jiżgura kundizzjonijiet ekwivalenti ta' kompetizzjoni u qafas legali li jibqa' validu fil-futur.

4. KONKLUŻJONIJIET

Fid-dawl tar-riżultati tar-rapport ta' evalwazzjoni dwar il-PSD2, il-Kummissjoni kkonkludiet, minn naħa waħda, li huma meħtieġa emendi mmirati u f'waqthom iżda, min-naħa l-oħra, li daww il-emendi għandhom jirrappreżentaw evoluzzjoni iżda mhux rivoluzzjoni għall-qafas ta' pagamenti tal-UE. F'ċerti oqsma – pereżempju l-kamp ta' applikazzjoni tal-leġiżlazzjoni jew is-sovraimposti – ma nstabet l-ebda evidenza ta' problemi li jiġġustifikaw bidliet kbar u immedjati, għalkemm dan se jinżamm taħt rieżami, speċjalment fir-rigward tal-operaturi tas-sistemi ta' pagament fid-dawl tal-klawżola ta' rieżami tad-DORA. F'oqsma oħra, pereżempju fis-servizzi bankarji miftuħa, meta jitqies il-legat li tirrappreżenta l-PSD2 u l-investimenti li diġà saru biex jiġu implimentati l-istandards tal-PSD2, u l-kostijiet li jkunu meħtieġa biex jinbidlu b'mod profond dawn ir-rekwiżiti, il-Kummissjoni tqis li huwa essenzjali li tiġi skartata kwalunkwe għażla assoċjata ma' kostijiet sinifikanti godda ta' implimentazzjoni u/jew eżiti incerti.

Ir-reviżjonijiet proposti għall-PSD2 jirrappreżentaw pakkett ta' bidliet li se jtejbu l-funzjonament tas-suq tal-pagamenti tal-UE u jsaħħu sostanzjalment il-protezzjoni tal-konsumatur. Dawn il-bidliet huma kompletament konformi mal-objettivi tal-istrateġija tal-pagamenti bl-imnut tal-Kummissjoni u komplementari għal inizjattivi li għaddejjin bħall-proposta leġiżlattiva dwar il-pagamenti istantanji u l-proposta dwar "finanzi miftuħa" (FIDA) li l-Kummissjoni qed ttipponi wkoll mar-reviżjonijiet tagħha tal-PSD2.

APPENDIĊI 1

L-Artikolu 108 tad-Direttiva (UE) 2015/2366

Klawżola ta' reviżjoni

“Il-Kummissjoni għandha, sat-13 ta' Jannar 2021, tippreżenta lill-Parlament Ewropew, il-Kunsill, il-BĊE u l-Kumitat Ekonomiku u Soċjali Ewropew rapport dwar l-applikazzjoni u l-impatt ta' din id-Direttiva, u b'mod partikolari dwar:

- (a) l-adegwatezza u l-impatt tar-regoli dwar l-imposti kif stabbilit fl-Artikolu 62(3), (4) u (5);*
- (b) l-applikazzjoni tal-Artikolu 2(3) u (4), inkluża valutazzjoni ta' jekk it-Titolu III u IV jistgħux, fejn ikun teknikament fattibbli, jiġu applikati b'mod sħiħ għat-tranzazzjonijiet ta' pagament imsemmijin f'dawk il-paragrafi;*
- (c) l-aċċess għas-sistemi ta' pagament, partikolarment f'rabta mal-livell ta' kompetizzjoni;*
- (d) l-adegwatezza u l-impatt tal-limiti massimi għat-tranzazzjonijiet ta' pagament imsemmijin fil-punt (l) tal-Artikolu 3;*
- (e) l-adegwatezza u l-impatt tal-limiti massimi għall-eżenzjoni msemmija fil-punt (a) tal-Artikolu 32(1);*
- (f) jekk, meta wiehed iqis l-iżviluppi, ikun aħjar, biex jiġu kkomplementati d-dispożizzjonijiet fl-Artikolu 75 dwar tranzazzjonijiet ta' pagament fejn l-ammont ma jkunx magħruf minn qabel u l-fondi jkunu mblukkati, li jiġu introdotti limiti massimi għall-ammonti li għandhom jiġu mblukkati għall-pagament tal-pagatur f'sitwazzjonijiet bħal dawn.*

Jekk ikun xieraq, il-Kummissjoni għandha tissottometti proposta legiżlattiva flimkien mar-rapport tagħha.”

APPENDIĊI 2

L-Artikolu 58(2) tar-Regolament (UE) 2022/2554 (DORA)

“Fil-kuntest tar-rieżami tad-Direttiva (UE) 2015/2366, il-Kummissjoni għandha tivvaluta l-ħtieġa għal aktar reżiljenza ċibernetika ta' sistemi ta' pagament u attivitajiet ta' pproċessar ta' pagamenti u l-adegwatezza li jiġi estiż il-kamp ta' applikazzjoni ta' dan ir-Regolament għal operaturi ta' sistemi ta' pagament u entitajiet involuti f'attivitajiet ta' pproċessar ta' pagamenti. Fid-dawl ta' din il-valutazzjoni, il-Kummissjoni għandha tippreżenta, bħala parti mir-rieżami tad-Direttiva (UE) 2015/2366, rapport lill-Parlament Ewropew u lill-Kunsill mhux aktar tard minn sas-17 ta' Lulju 2023.

Abbażi ta' dak ir-rapport ta' rieżami, u wara konsultazzjoni mal-ESAs, il-BĊE u l-BERS, il-Kummissjoni tista' tippreżenta, fejn xieraq u bħala parti mill-proposta legiżlattiva li tista' tadotta skont l-Artikolu 108, it-tieni paragrafu, tad-Direttiva (UE) 2015/2366, proposta biex tiżgura li l-operaturi kollha ta' sistemi ta' pagament u entitajiet involuti f'attivitajiet ta' pproċessar ta' pagamenti jkunu soġġetti għal sorveljanza xierqa, filwaqt li titqies is-sorveljanza eżistenti mill-bank ċentrali.”